

**VAQIF BƏHMƏNLİ**

**ŞEİRLƏR**

## TƏK

### I

Əkizə də Tanrı tikir damı tək,  
Hər adamın dad alıbdı tamı-tək.  
Hamı təkdi bu dünyada, hamı, tək!  
Mən də təkəm, mən də təkəm, hamı tək...

Hər kimsənin payı ayrı camı tək,  
Südü ayrı, damarının qanı tək...  
Oğrun-oğrun daşıyıram canı-tək  
Başlar kəsib, suçlar yığan canı tək!

### II

Nə bir əl,  
nə bir ətək -  
tək...  
tək...  
Nə qədər tək,  
nə qədər tək, İlahi?

Ot kimi,  
od kimi,  
at kimi,  
it kimi...  
Nə qədər,  
nə qədər tək, İlahi?  
Bilirəm;  
divarlar var!  
Bilirəm;  
səndə güc var -  
göydən düş,

yerdən çıx,  
Lap elə məndən,  
mənim özümdən dikəl;  
gəl...  
gəl...  
gəl!  
Nə qədər,  
nə qədər tək, İlahi?

Günəş kimi,  
Ay kimi,  
Ulduz kimi,  
Atasız oğlan,  
anasız qız kimi tək!

Bağrım pətək-pətək,  
Yanğım tütək-tütək,  
Dərdim ətək-ətək,  
Canım tək...  
tək...  
Nə qədər, İlahi,  
nə qədər?

Göndər!  
Mənə bir  
həyan göndər -  
söz şəklində yox;  
üz şəklində,  
göz şəklində,  
öz şəklində...

Mənim könül bağım keşik tanımaz  
Mənim süzgəc bağrım deşik tanımaz -  
Darvaza açaram qarışqaya da...  
Hazıram küsməyə, barışmağa da!

Göndər,  
göndər -  
onu göndər!  
Əvvəl toz,  
Bu günüm boz...  
Heç olmasa  
sonu göndər!  
Zülm olarmı bu qədər? -

Tənhalıq da bezar olub  
qaçar indi otağımdan...

Nə qədər tək,  
Nə qədər tək, İlahi? -  
Heç olmasa ölüm göndər;  
öpüm qönçə dodağından,  
yer eliyim ona təmiz,  
əl dəyməmiş yatağımda!

## CAN

Daha ağılım kəsir, nədir qandığım  
hər anı ağ-qara, haça canımdan?  
Mənim baba canım...  
nənə sandığı;  
Bilirsən nələr var qoca canımda?!

Sarıdı, kürəndi, həbəşdi canım  
hamıya bənzərəm...  
bənzərim yoxdu.  
Xalça, yorğan yüklü fərməşdi canım-  
İçimdən kimsənin xəbəri yoxdu.

Dünyanın nə qədər sərvəti varsa  
İçimə yığıram, cibim deşikdi.  
Mənim qoca canım səbir kasası;  
Fəqət səbrim daşmır, dibim deşikdi.

Bir tayı sevinçdi, bir tayı qəmdi -  
Çiynimdən asılan xurcundu canım.  
Çəkər son hesabı əli qələmli  
Axirət gününə borcumdu canım.

Yel döyən varlığım beşikli eyvan  
Körpələr ağlayır laylalar üçün.  
Susuz, quru canım çöllü-biyaban;  
Məcnunlar sürünür Leylalar üçün.

Məni tay tutmayın bədbəxt dəliyə,  
Qafamı oynadan qeyrət qanıdı.  
Ölməyib bir arzum öz əcəliylə,  
Bədənim şəhidlər xiyabanıdı.

Deməyin canım qan, qan bir qaşığıdır-  
Nə bilər böyrümdən tələsik qaçan?  
İçim elə tünlük,  
qarışmış ki  
Canım da az qalır  
canımdan qaça...

Bilmirəm körpüsü, səkisi nədi-  
Sallanıb keçirəm yolun ağından.  
Canımda nələr var, çəkisi nədi? -  
Bir az dizim bilir uc-qulağından...

Daha ağlım kəsir... nədir qandığım  
Hər anı ağ-qara, haça canımdan  
Üstü batıq köksüm nənə sandığı-  
Bilirsən nələr var qoca canımda?

## **QIZILGÜLLƏR VƏ QƏZET**

Neçə il öncə əkdiyim qızılgüllər...  
qönçələrin  
dodağı qaçmış;  
hamısı açmış...  
Dünən oxuyub  
eyvanda taxtçanın üstünə atdığım,  
bəlkə də

qaçqınlar qalan  
ət kombinatının  
darvazası yanındakı  
zibillikdən küləklə gələn  
bir qəzet parçası  
ilişib gül şaxına -  
Günəşdən yazıları bozarmış,  
ağlığı qaçmış...  
"Yeni nəfəs"mi,  
"Lakin"mi?...

Misraların anlaşılmaz  
düzümündən,  
bir də zibilə keçən  
q ı z ı l g ü l l ə r i n  
Peşiman gözündən bilinir ki,  
qurama şeirdən  
cırıq fraqmentlərdi  
şax budaqlara ilişən...

Ehmal bir meh əsir birdən!  
canını qoymağa yer tapmayan  
qəzet parçasının  
həyətin daş axırındakı  
toyuq-cücə hininə dürtüldüyünə  
baxıb gülürəm mən!  
Üz qoyub bir-birinin üzünə  
gülür qızılgüllər də...

## YARANIŞ

Heç nədən,  
heç nədən yaranır şeir;  
Çidarlanmayan,  
murdarlanmayan,  
suda batmayan,

odda yanmayan,  
Yoruldu deyib  
dizini qatlamayan,  
gözünü yumub  
bir hovur yatmayan,  
aldanmayan,  
aldatmayan...

Heç nədən,  
heç nədən yararır şeir!  
Alçalmayan,  
alçaltmayan  
vurmayan,  
vurulmayan,  
əzilməyən,  
əzməyən,  
veyil-veyil gəzməyən,  
gecəbə gecə  
yanını yerə basıb  
oturan,  
Haqsızlıq qabağında  
qılınc kimi  
dik duran...  
heç nədən,  
heç nədən yararır şeir!

Yalandı günahdan yararır,  
yalandı min ahdan yararır,  
Bir uca taxtdan yararır,  
göydəki Allahdan yararır -  
Heç nədən,  
heç nədən yararır şeir!

Heç nədən,  
heç nədən  
qupquru sözdən,  
dupduru sözdən  
yaranır şeir...

## ÖLƏNDƏ

Biri deyir guya ki,  
ot olub qayıdacaq.  
Biri qurd, biri təkə,  
it olub qayıdacaq.  
Biri topuğu səkil  
at olub qayıdacaq...  
Qayıtmaq nədi, əşi  
Mən öləndə güləcəm.

Damarımda solan qan -  
gül ləçəyi - təbəssüm!  
Sözümə inanmayan  
görüm bu gündən ölsün -  
mən öləndə güləcəm...

Zay olan əməyimin  
hər birinə münasib,  
Fələyin ələyinə,  
xəlbirinə münasib,  
Tanrının əməlinə,  
tədbirinə münasib -  
mən öləndə güləcəm...

Kürəyimin donqarı  
dəvədi, billəm axı...  
Saçlarımın ağ qarı  
güvədi, billəm axı...  
Kim kimdi, nəkarədi  
nə nədi, billəm axı! -  
Mən öləndə güləcəm.

Dəyirmanın yel qovan  
qara ununa görə,  
Üz cıran anaların  
qızıl qanına görə,  
Şahanə çabaların  
miskin sonuna görə  
Mən öləndə güləcəm.



Ömür boyu tikilən  
suvaqsız hasarıma,  
Həyatımdə dikələn  
əncirimə, narıma  
Qatırlara yük olan  
şeir kitablarıma  
Mən öləndə güləcəm.

Bərkdən gülsün yaddır kim  
Sən də gül yavaş-yavaş,  
Məclisdə nə çatmır ki,  
o molla, o da ki aş...  
Ölsəm dünya batmır ki,  
məni qınama, qardaş,  
Mən öləndə güləcəm.  
Dediyim deyil hədə  
Məni şeytan bilməyin  
Mən ölən günə qədər  
Biriniz də ölməyin;  
Görün ki, necə olur  
ölənlərin gülməyi...  
Mən öləndə güləcəm!

## GÜZGÜ

O yana keçib güzgüyə baxıram,  
bu yana keçib güzgüyə baxıram,  
dönə-dönə qayıdıb güzgüyə baxıram -  
üstümdəki nizama,  
üzümdəki düzgüyə baxıram.  
Qaranlıq səngərə bənzər ağızımda  
sıraları seyrələn əsgər dişlərimə,  
döyüşkən alınımdakı çapığa,  
hər xırda cizgiyə baxıram...  
Güzgüyə baxıram -  
özüm hanı,  
canım hanı,

dostum,  
düşmanım hanı? -  
elə bil özgəyə baxıram...  
nə kökdədi axırım!

Ruhsuz güzgülərə qarışdı başım -  
əlimi qaldırıb dualar üçün  
göyün güzgüsünə baxmaq yerinə,  
aynaların anasına baxmaq yerinə  
tərlətdi nəfəsim soyuq aynanı -  
o da məni qoydu axmaq yerinə...

İllər boyu  
üzümü əlləşdirən,  
saçımı didişdirən,  
düymələri ilgəklərə ilişdirən,  
başımı qarışdıran  
bu əclaf güzgü  
kirlə bir köynək kimi  
çırpmaq istəyir deyəsən  
məni mənim üzümə!  
Düz eləyir güzgü -  
düz, lap düzünə...  
Gör neçə illərdi  
çevirib baxa-baxa  
o üzümə, bu üzümə  
yaşayıram şüşə qəfəsin  
o üzündə -  
div canı kimi,  
şüşə ilğımında  
kobra ilanı kimi...  
güzgünün sözü düzdü  
qocalıram, düzdü!  
Vaxtdı ta... qopmaq gərəkdə  
parıltılı,  
hırıltılı,  
kəkilli,  
qırağı "nakleyka" şəkilli  
güzgülərdən...  
Bütün gözlərdən uzaqlaşmaq  
və kiçilmək gərəkdə  
qum qədər,  
təm qədər,  
çətənə qədər!..

Rədd olub  
getmək gərəkdi  
özüm öz gözümdən  
itənə qədər...

## **DOST, BƏLKƏ DƏ TOST**

Sən -  
altdan geyinməyib  
amma  
üstdən qıfillanmış  
bir dostumsan,  
əlbəttə,  
bu qiyafəyə görə  
heç kimi bəyənmək olmaz,  
o cümlədən səni.

Amma  
hər dəfə səni düşünəndə  
bütün meyarlarımın  
əli-qolu qırılıb  
yanına düşür -  
və sidqi-ürəkdən  
dost deyirəm sənə.  
Hər dəfə  
səni görməyim  
kimisə görmək deyil sadəcə,  
həm də  
yaddaşımın ən yaxın  
və ən ucqar guşələrin də  
ışıqlarının  
alışıb yanmağıdı...  
Hələ indiyəcən

içəri tayında sən olan  
elə bir qapı olmayıb ki,  
mən onu açanda  
əlində nə qədər  
əhəmiyyətli iş varsa  
heç düşünmədən  
bir qırağa tullayıb  
məni dinləməyəsən...  
Dost demək üçün sənə  
nəinki yetərlidi bu,  
hələ bir az da artıqdı.

## YADDAŞ

Bir gün dünya məni saxlamayanda,  
daha qapı açıb, bağlamayanda,  
doğmanı, simsarı yoxlamayanda,  
bir də gülməyəndə, ağlamayanda...  
Pozulub itəndə dünya gözümdən  
yaddaş zəncirinə bağlanmayanda...  
necə qalacağam yaddaşınızda?

Qurban olum, oğlum, iri gözünə,  
Necə qalacağam yadında sənin?-  
azad ruhumla, ya qorxaq səsimlə,  
boynumdan sallanan xaltalarlamı?  
İtin sözün deyib ruhlu üzünə  
qəddinə çırpdığım baltalarlamı?-  
necə qalacağam yadında, oğlum?

Necə qalacağam yadında, qızım,  
hər uşaq işinə, hərəkətinə  
qəzəbli, dəlixay öküz tək qızıb  
böyürməyim, yaxud hirs-həkətimlə?

Sən niyə dinmirsən, canım Rəhilə,  
necə qalacağam yadında görən?-  
Evə dən daşıyan min zillət ilə  
gözü yağır olan dizlərimləmi?-  
Dostlarla yaxşıca vurandan sonra  
mənzilə özümdən irəli girən  
dombalıb qan çəkmiş gözlərimləmi?

Vədə zamanında kim dadıb, dadmış-  
gizlində nə qaldı, heçə qalacaq!  
Bəs sənin yadında, ay bası batmış,  
başı batmış adım necə qalacaq?

Qatara, uçağa yazdım adımı  
Əleyvan həyatım yoldu, küçədi.  
Guya ki, düz atdım mən hər addımı  
yol, sənin yadında izim necədi?

O tayda Savalan, burda Əlincə,  
ortadan adlayan gözü qanlı çay,  
ruhum dolaşarmı yan-yörənizdə?  
Baxanda gözümü qıydığım Günəş,  
Görəndə salavat çevirdiyim Ay,  
qalamı işıqlı xatirinizdə?

Yadına düşəndə dolarmı gözün,  
kirpiyi nəm bulud, ağlarsanmı heç,  
azca ərirsənmi buzlaq layı tək?  
Dərin gözlərində, a gen göy üzü,  
mənim xəyalımı saxlarsanmı heç  
tək tənha, yol azan durna tayı tək?

Bəs sənin yadında nə var, torpağım,  
Yaddaşımından qopub gələndə ora  
daş nə, dibək nədi, qandırarsanmı?  
Xatirə şəklimi damdar otağın  
sucaq divarına vurandan sonra  
qara çırağımı yandırarsanmı?

## DAN ÜZÜ

Sayın ki dan üzü  
ağ üzlü anadı,  
nəinki ağ üzlü anadı,  
deyin ki dan üzü  
gülənbər mələkdi;  
ağ yellər-qanadı...  
öpüşü küləkdi...

Dan üzü  
yoxuşda gədiyi  
enişdə tərəni,  
dənizdə ləpəni,  
qundaqda körpəni  
tərpədir.  
Sularda gün doğur!..

Dan üzü -  
qız izi  
oğlan izi;  
Dəryada  
qan izi...

Dan üzü  
ən uzun diləkdi,  
dan üzü ələkdi -  
nur səpir,  
dibinin işığı  
dən izi  
...bəzən də  
tərpədir  
yarada qəlpəni -  
can üzür  
dan üzü!

## AĞACI HAMI GÖRÜR

Ağac hamını görür,  
Hamı ağacı görür...  
Ağac yarpaqlarını yelləyib  
hamıya salam verir,  
Adam bir yol dillənib  
ağaca salam vermir.  
Ağaca şəhlər,  
mehlər,  
bir də səfehlər  
salam verir...  
Ağac görür ki,  
hamı tərənir,  
Ağac yerimir,  
amma hamı görür ki,  
ağac tərənir...  
Kim deyə bilər ki,  
ağac tərənir?  
Nələr tərənirsə  
demək tərənir.  
Amma heç nə ummur  
ağac adamdan  
Uzanıb göylərə  
düz gedir ağac...  
Ağac hamını görür,  
hamı ağacı görür,  
Amma ki, hamıya  
söz demir ağac.

...Bu da ağac haqda  
bir arzumdu ki,  
Adam ağac kimi olaydı keşke  
Ağacdən adama nə lazımdı ki,  
Meyvədən, kölgədən, odundan başqa?

Bir quru salamdı çox dərdə əlac,  
Qulağı səsdədi budaq əyənin.  
Bəlkə də hamıya söz deyir ağac,  
Tək-tüklər eşidir ağac deyəni...

## ADAM ƏNCİR

Bir şeir yazmışam -  
əslində yazmamışam,  
bir babat şeir yazmışam -  
əslində babat deyil,  
bir isbatlı  
adam balası tapıb  
şerimi oxumaq istəyirəm ona,  
əslində istəmirəm.  
Əslində  
əhədimi kəsən bu ağır yükü  
qoparıb atmaq istəyirəm üstümdən  
misra-misra,  
sətir-sətir...  
Yaxın gəl,  
qoca əncir!  
Ən çox sənin  
haqqın çatır  
o şeiri dinləməyə.  
Mənim də haqqım çatır  
bunu deməyə ki  
Ən yaxın adamım  
sənsən...



## EŞQ

Başımı xəyalın qatır birtəhər  
Yoxdu qaynamağım daha heç kimlə.  
Mən sənin eşqinlə qalxıb hər səhər,  
Axşam da...yatmıram sənin eşqinlə.

Nə bilim küçədə, yolda, yuxuda,  
Yenə görürəmmi? Ürək yeyirəm!  
Sənin eşqinlədi içdiyim su da,  
Mən sənin eşqinlə çörək yeyirəm!

Unudub dost doğma qardaşlarımı  
Bu eşqin qəminə qardaş oluram.  
Çəkirəm başıma göz yaşlarımı  
Mən sənin eşqinlə sərxoş oluram.

Eşqində gücə bax, bilsə də yoxdu  
Öləni diriltmək hökmü Allahda  
Çağa tək güldürür qəhr olan bəxti,  
Məni gah öldürür,dirildir gah da.

İndi billəm nəymiş eşq odu canda  
Ona kim baxırmış, nəfə baxırmış.  
Məcnun çöl gəzəndə, Kərəm yananda  
İsa da çarmıxda kefə baxırmış!

Allah, sən bilirsən nələrə dözdüm  
Bu sevda yolunu tutana kimi.  
Dəli dalğalara baş vurum, üzdür  
Eşqin dəryasında batana kimi.

## **KIŞILƏR, ARVADLAR...**

Bu kəlmələrdə cins bölgüsü anlamı axtarmayın, lütfən...

Kişilər bəxti qara,  
Kişilər az yaşayır...  
Eh, nə var arvadlara  
Arvadlar yüz yaşayır!

Kişinin çiyi yağır  
Bəlalı baş daşıyır.  
Kişilər dam tikməyə  
Qum eşir, daş daşıyır.  
Arvadlar yas gününə  
Gözündə yaş daşıyır.

Hə kişi var bədbəxt –  
Kaman qədd ox daşıyır...  
Arvad elə arvaddı  
Onçun da çox yaşayır.

Qısılr kişilərə  
Arvadlar bərk üşüyür.  
Kişilərin içində  
Qəm donur, dərd üşüyür.

Arvadlar köks ötürür,  
Dilində ah yaşayır.  
İşrətlə ömür sürür –  
Deyirsən şah yaşayır.

Kişilər şax yaşayır,  
könlü çox tox yaşayır.  
Harda kişi var, orda  
Həqiqət, haqq yaşayır.

Allah nə yaradıbsa  
Vallah, billah; yaşayır!  
Başını yorma, niyə  
arvadlar çox yaşayır...

Bilməzsən bu işi sən  
Bölgüsü pismi, yaxşımı?  
Sözümə bax, kişisən  
Allah bilən yaxşıdı,  
Allah bölən yaxşıdı...

## **TƏMİZ ADAM**

Təmiz adam  
xəyallarda axar gedər;  
Olmur axı  
su kilidi...  
Təmiz adam  
halala əl vurmaz,  
Yaxın qoymaz  
haramı...  
Təmiz adam  
distilə edilmiş  
Su kimidi –  
içməyə yaramır!...

## ŞAİR

Tanrıdan savayı anlamaz heç kim  
sevgi göylərindi...  
yer eşqi olmur.  
Yerə, göyə sığmır şairin eşqi,  
Eşqdən yarananın bir eşqi olmur!

Yerə, göyə sığmır şairin eşqi,  
Şairin  
dünyaya dəyən eşqi var,  
yaxası bərq vuran cilvəli püškü  
Bir də ki...  
qapqara geyən eşqi var!

...Təki yar dilinin qılıncı dəyə,  
təbibə yollanmaz çaradan ötrü.  
İlan tək atılar qızıl gülləyə,  
Canı qurban verər yaradan ötrü.

Şairin dünyada bir eşqi olmur,  
Payız eşqini say, yaz eşqini say.  
Baxıb sonalamaq, ya seçki olmur,  
Atəş eşqini say, buz eşqini say.

...Şairdə qanad var;  
yüksəlir, enir  
dərindən dəyəyə də,  
qəlbi dağa da.  
Şair adam vursa,  
Allah bəyənir,  
Şair  
sevgi qatır əclafılığa da!

2008

## KÖLGƏ

Dibdən belə bölüb bölən bölgünü;  
Hərə bir niyyətəin pərvanəsidi,  
Biri qılınclayır qalın kölgəmi,  
Biri də kölgəmin divanəsidi.

Bilinməz cansızam, yoxsa ki, diri  
Kölgəsiz nəyəm ki, nədir görkəmin?  
Kölgəmin eşqindən sərxoşdu biri,  
O biri qanımı içir kölgəmin!...

Kölgəmə canımı çapar tutmuşam;  
O gah zavallıdı, gah da ki ötkəm.  
Kölgəmin üstündə qərar tutmuşam,  
Yer deyil, kölgəmdi istinad nöqtəm.

Başımdan,  
çiyimdən,  
dizimdən düşüb  
Dalımcə sürünür bu mələk kölgəm.  
Hələ ki diriyəm, özümdən düşür,  
Ölsəm başdaşımdan düşəcəək kölgəm.

Halaldı adıma yazılan kölgəm  
Ayrı bir kölgənin yerinə keçmir.  
Tanrı kölgəsinə qısılan kölgəm  
Qatil kölgəsinin girinə keçmir...

2008

## **SONRASINA BAX**

Ona səslənirəm...ucalıqlara;  
kərəm et, fürsət ver, sonrasına bax!  
Püşkümə tən düşsün ağ ilən qara,  
balaca büsat ver, sonrasına bax!

O zaman dörd yana uçub havalı,  
yaxşıca ayırıb yaşılı, alı  
bir-bir toplayaram güllərdən balı –  
Sən şirin həyat ver, sonrasına bax.

De, necə cəm edim başı kütləri? –  
Tərpənmir içimin daş igidləri...  
Dilimi bağlayan daş kilidləri  
Qırmağa inad ver, sonrasına bax!

Artıb acı günün zəhəri canda,  
Ömür ki uzanmır vaxt uzananda!  
Müddətsiz yanırım qır qazanında –  
Qoluma saat ver, sonrasına bax!

Sanma cövr eləyir çiynimdə mələk  
İçimdə amanı kəsilmiş ürək  
Anadan qandallı doğuldum, fələk,  
Sən mənə qanad ver, sonrasına bax!

2008

## MƏNİ

Cam yox ömür camı kimi –  
tam görmədim tamı kimi...  
Qadir Allah hamı kimi  
xəlq elədi göyçək məni.

Bulaqlara könül açıb  
Saf sulara çəkdim suçu...  
Üzümdəki nura uçub  
çox bəyəndi mələk məni.

Canımı səpdim yollara,  
Urcah oldum zavallara  
Nədən qovub bu hallara  
saldı fəndgir fələk məni?

Güllü bağa necə girim;  
Hanı mələk, hanı pəri?  
Leyli desəm,  
denən kiri,  
dilimdən dara çək məni!

Qolum çatmaz qucaqlara,  
adım düşməz dodaqlara...  
Bir də qonsam budaqlara  
gözümdən vur quştək məni!

Əlif qəddim sualdı ta,  
Telli qafam qavaldı ta...  
Xəlbir göydə... nə qaldı ta? –  
Yırğalasın ələk məni.

Hökmdü...  
alnım tərləyəcək,  
yiyəm gəlib vərլəyəcək...  
fəhm etmə ki, hərləyəcək  
mən ürəyi, ürək məni?

Fələk,  
çəkməyib çəpinə  
odun yığmışam ipinə...  
Dönmüşəm saman çöpünə  
qoy aparsın külək məni!

2008

## **ƏZRAİL QARĞA**

Səhərin gözü açılmayıb...  
Bir kəsi almayıb gərəyinə,  
Toxumusan özünü  
üç yüz səksən voltluq  
elektrik dirəyinə,  
gümüşü məftilə sinə-sinə  
güc vermişən “qızılı” səsinə...

Allah qoymasa,  
səs də bir səs ola –  
qarr... qarr... qarr...

Nə var,  
a qoca kaftar,  
nə var?

Xəbər gətirmişən guya...  
mənim eşitmədiyim  
bir xəbər qalıbmı taa?!

Rəhmətlik anam,  
rəhmətlik böyük qardaşıma:  
“ - Zəhləm kasıblıqdan,  
bir də molladan gedir, -  
deyirdi, - qağa”...



Görüm geyməyə zolaqlı don,  
yeməyə dən tapmayasan,  
ağzını qara molla yumsun,  
qarğa!

Nə var, a darğa,  
getdi xəbəri gələn  
ata yox,  
ana yox,  
gəldi xəbəri gələn  
itmiş dana yox...

Olanım qəfəs bədən,  
(nə səni salardım oraa...)  
bir quru sözdü –  
onun da topuğu qandallı,  
zindanda yatır.

Guya ki,  
gələsi sevgim var,  
guya ki, canda yatır –  
o da yoxdu ta...

Sevgi piyaləsi sındı gözümdə,  
ağ sular  
arx açdı qara üzümdən –  
hopdu içimdəki yanıt torpağın  
cəhənnəm kimi dərin  
alt qatlarına,  
Eşşəklər sümürdü üzde qalanı,  
bir az da pay düşdü yol itlərinə...

Nər var, a bədbəxt dağdağan,  
nə deyib doğub səni doğan,  
nə deyib doğub məni doğan?

Çox da ki min ilin sözün bilirsən,  
demə, xəbər səndə, nəmər məndədi  
Diplomlu müxbirəm,  
özün bilirsən,  
Bu dəfə manşetlik xəbər məndədi...

Əslində mən  
Əzrayilin yolunu  
gözləyirdim dünəndən;  
qara xirqəsində  
qalın kürkündə...  
Əzrailmişən sən? –  
bəs niyə belə pis gündə,  
bəs niyə belə  
qarğa kökündə?

2008

## **SÖZ VAR Kİ**

Mənim nəyim var ki, sizə verəsi,  
əgər söz olmasa, nədir ki, aləm?  
Ağacam,  
içimin sözdü şirəsi,  
Mən sözün içində ömür sürürəm...

Mən sözün içində ömür sürürəm –  
Həyatım baxtımın bağıdır mənim.  
Söz var ki,  
başına corab hörürəm,  
Söz də var,  
anamı ağladır mənim...

2008

## BÜTÜN SİRLƏRİMİ BİLƏN RƏHİLƏYƏ

Nə məsihəm, nə müslüm,  
Ey yoxluğum, varlığım?  
Nədir çəkdiyim zülüm? –  
Nədir bəxtiyarlığım? –  
Bütün sirlərimi bilən  
Bir tanrıdı,  
bir də sən...

Gülü şaxından dərdim,  
Qapına ürək gəldi  
“Qa” deyəndə su verdin  
“Qu” dedim çörək gəldi –  
Bütün sirlərimi bilən  
Bir tanrıdı,  
bir də sən

Ağlı hördüm saçına...  
İnadımı qorudun!  
Qondum çiçək ovcuna;  
Qanadımı qorudun –  
Bütün sirlərimi bilən  
Bir tanrıdı,  
bir də sən...

Səndən dürüst kim seçər  
Saçıma düşən dəni,  
Səndən yaxşı kim içər  
Gözümdən axan qəmi? –  
Bütün sirlərimi bilən  
Bir tanrıdı,  
bir də sən.

Ey mələk baxışlı yar,  
Ömrün ötdü ah ilə;  
Məni kim bağışlayar  
Bu boyda günah ilə? –  
Bütün sirlərimi bilən  
Bir tanrıdı,  
bir də sən!

Ey bütün sirlərimi bilən, yəqin ki, mən  
Bir quru böhtandan, qara qarğışdan  
Ya ucu zəhərli oxdan ölmüşdüm,  
Köhnə məzarlıqda baxırdım daşdan,  
Allaha qalsaydı çoxdan ölmüşdüm –  
Bütün sirlərimi bilən  
bircə sənsən,  
bircə sən!..

## **BU YAĞIŞLI SEVDA**

Yağır damcı-damcı sevda yağışı  
Süzülür ruhumun dərinliyinə  
Gülür gen alnımda tale naxışı  
Düşürəm saf eşqin şirinliyinə.

İtir damağımdan soyuq daş dadı,  
Sanki buz layını günəş əridir.  
Nə yaxşı bu naxış yağış başladı-  
Amma bu yağışmı, əcəl tərimi?..

Çoxdan əsiriyəm quraq bir qəmin;  
Yel döyən içimdə sükut ağlayır,  
Mən ki, çox görmüşəm, nakam ölən  
Məzarı başında bulud ağlayır...

Demə sevda tapdı, atını çapdı  
kimlər ki, dadmayıb suyun odunu.  
Amma yox,  
bu yağış sirli güləbdə –  
Dirildir adamı,  
atı,  
odunu...

Yalandı ki, bizi atalar əkdi  
Analar adamı məzədən doğur.  
Bu yağışlı hava boylu mələkdi  
Qəhr olmuş canımı təzədən doğur.

Nur damır,dincəldir göynər baxışı,  
Sudan zanbaq kimi qalxır bədənim.  
Yerlərə yendirir göylər yağışı,  
Yağış da göylərə qaldırır məni...

2008